



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

പ്രധാനവാർത്തകൾ

DATE: 08.06.2024

1. മൂന്നാം നരേന്ദ്ര മോദി സർക്കാരിന്റെ സത്യപ്രതിജ്ഞ നാളെ വൈകിട്ട് രാഷ്ട്രപതി ഭവനിൽ ; ചടങ്ങിന് സാക്ഷ്യം വഹിക്കാൻ ലോക നേതാക്കളും.
2. ലോക്സഭ പ്രതിപക്ഷ നേതാവിനെ തീരുമാനിക്കുന്നതിനുള്ള കോൺഗ്രസ് പ്രവർത്തക സമിതി യോഗം ന്യൂഡൽഹിയിൽ പുരോഗമിക്കുന്നു.
3. ഈനാട് ഗ്രൂപ്പ് ഉടമയും വ്യവസായിയുമായ റാമോജി റാവു അന്തരിച്ചു ; അനുശോചിച്ച് രാഷ്ട്രപതിയും പ്രധാനമന്ത്രിയും ഉൾപ്പെടെയുള്ള പ്രമുഖർ.
4. സംസ്ഥാനത്ത് ശക്തമായ മഴ തുടരുമെന്ന് കേന്ദ്ര കാലാവസ്ഥ വകുപ്പ് ; ഇന്ന് നാല് ജില്ലകളിൽ ഓറഞ്ച് ജാഗ്രത ; മത്സ്യബന്ധനത്തിന് വിലക്ക്.
5. ഫ്രഞ്ച് ഓപ്പൺ ടെന്നീസ് വനിതാ സിംഗിൾസ് ഫൈനൽ ഇന്ന് ; ട്വന്റി-20 ലോകകപ്പിൽ ഇന്ത്യ-പാകിസ്ഥാൻ പോരാട്ടം നാളെ.

ഹെഡ്ലൈൻ-1

രാഷ്ട്രപതി-പ്രധാനമന്ത്രി

നിയുക്ത പ്രധാനമന്ത്രി നരേന്ദ്ര മോദിയുടെ നേതൃത്വത്തിലുള്ള എൻഡിഎ സർക്കാരിന്റെ സത്യപ്രതിജ്ഞാ ചടങ്ങ് നാളെ രാഷ്ട്രപതി ഭവനിൽ നടക്കും. വൈകുന്നേരം 7.15 ന് രാഷ്ട്രപതി ദ്രൗപദി മുർമു ശ്രീ നരേന്ദ്ര മോദിക്കും പുതിയ മന്ത്രിസഭ അംഗങ്ങൾക്കും സത്യവാചകം ചൊല്ലിക്കൊടുക്കും. തുടർച്ചയായി മൂന്നാം തവണയാണ് ഇന്ത്യൻ പ്രധാനമന്ത്രിയായി ശ്രീ നരേന്ദ്രമോദി അധികാരമേൽക്കുന്നത്. ഭരണഘടനയുടെ അനുചരദം 75 (1) പ്രകാരം നിക്ഷിപ്തമായ അധികാരം വിനിയോഗിച്ച് നരേന്ദ്ര മോദിയെ ഇന്ത്യൻ പ്രധാനമന്ത്രിയുടെ ഓഫീസിലേക്ക് നിയമിച്ചതായി രാഷ്ട്രപതി ഭവൻ സമൂഹ മാധ്യമത്തിൽ കുറിച്ചു.

ഹെഡ്ലൈൻ-1എ

ലോകനേതാക്കൾ - സത്യപ്രതിജ്ഞ

രാഷ്ട്രപതി ഭവനിൽ നടക്കാനിരിക്കുന്ന മൂന്നാം നരേന്ദ്ര മോദി സർക്കാരിന്റെ സത്യപ്രതിജ്ഞാ ചടങ്ങിൽ പങ്കെടുക്കാൻ ലോകനേതാക്കൾ എത്തുന്നു. ബംഗ്ലാദേശ് പ്രധാനമന്ത്രി ഷെയ്ഖ് ഹസീന, ശ്രീലങ്കൻ പ്രസിഡന്റ് റനിൽ വിക്രമസിംഗെ, മൗറീഷ്യസ് പ്രധാനമന്ത്രി പ്രവീൺ കുമാർ ജുഗുനോത്ത്, നേപ്പാൾ പ്രധാനമന്ത്രി പുഷ്പകമൽ ദഹാൽ പ്രചണ്ഡ, ഭൂട്ടാൻ പ്രധാനമന്ത്രി ഷെറിംഗ് ടോബ്ഗേ, മാലിദ്വീപ് പ്രസിഡന്റ് മുഹമ്മദ് മുയിസു, സീഷെൽസ് വൈസ് പ്രസിഡന്റ് അഹമ്മദ് അഫീഫ് ഉൾപ്പെടെയുള്ള രാഷ്ട്രത്തലവന്മാർ ചടങ്ങിൽ പങ്കെടുക്കും.

ഹെഡ്ലൈൻ-2

ലോക്സഭാ - പ്രതിപക്ഷ നേതാവ്

ലോക്സഭയിലെ പ്രതിപക്ഷ നേതാവിനെ തീരുമാനിക്കുന്നതിനുള്ള കോൺഗ്രസ് പ്രവർത്തക സമിതി യോഗം ന്യൂഡൽഹിയിൽ പുരോഗമിക്കുന്നു. ലോക്സഭാ തിരഞ്ഞെടുപ്പ് ഫലവും യോഗം ചർച്ച ചെയ്യും. കോൺഗ്രസ്സ് അധ്യക്ഷൻ മല്ലികാർജ്ജുൻ ഖാർഗെ മുതിർന്ന നേതാക്കളായ സോണിയാ ഗാന്ധി, രാഹുൽ ഗാന്ധി, പ്രിയങ്ക ഗാന്ധി തുടങ്ങിയവരും യോഗത്തിൽ പങ്കെടുക്കുന്നുണ്ട്. അതേസമയം, ലോക്സഭയിലേക്ക് പുതുതായി തിരഞ്ഞെടുക്കപ്പെട്ട തുണമുൽ കോൺഗ്രസ്സ് എംപിമാരുടെ യോഗം ഇന്ന് വൈകിട്ട് 4 മണിക്ക് ചേരും. പശ്ചിമ ബംഗാൾ മുഖ്യമന്ത്രി മമതാ ബാനർജിയുടെ അധ്യക്ഷതയിൽ മുഖ്യമന്ത്രിയുടെ വസതിയിലാണ് യോഗം ചേരുന്നത്.

കെ മുരളീധരൻ

തൃശ്ശൂരിലെ തിരഞ്ഞെടുപ്പ് തോൽവിയിൽ പരാതിയില്ലെന്ന് കോൺഗ്രസ് നേതാവ് കെ മുരളീധരൻ. തോൽവി അന്വേഷിക്കാൻ കമ്മീഷന്റെ ആവശ്യമില്ലെന്നും അദ്ദേഹം പറഞ്ഞു. തദ്ദേശ തിരഞ്ഞെടുപ്പോടെ പ്രവർത്തനത്തിൽ സജീവമാകുമെന്ന് കെ.മുരളീധരൻ മാധ്യമങ്ങളോട് പറഞ്ഞു. ഉപതിരഞ്ഞെടുപ്പിലോ, രാജ്യസഭാ സീറ്റുകളിലോ മത്സരിക്കാൻ ആലോചിക്കുന്നില്ലെന്നും അദ്ദേഹം വ്യക്തമാക്കി.

വി മുരളീധരൻ

സംസ്ഥാന സർക്കാരിന്റെ പ്രോഗസ് റിപ്പോർട്ട് പരിഹാസ്യമെന്ന് മുതിർന്ന ബി ജെ പി നേതാവ് വി. മുരളീധരൻ. ജനങ്ങളെ അവഹേളിക്കുന്ന ഭരണം നടത്തിയ

ശേഷം വലിയ നേട്ടങ്ങളുണ്ടാക്കി എന്ന് പ്രഖ്യാപനം നടത്തുന്നത് എന്ത് മാനസികാവസ്ഥയിലാണ് ചിന്തിക്കണമെന്നും അദ്ദേഹം തിരുവനന്തപുരത്ത് വാർത്താ സമ്മേളനത്തിൽ പറഞ്ഞു. സഖ്യ കക്ഷി ഭരണത്തിന്റെ കീഴിൽ ഉള്ള ഏറ്റവും മികച്ച കുട്ടുകെട്ടാണ് ഇത്തവണ NDA ക്ക് കിട്ടിയത് എന്ന് മാധ്യമപ്രവർത്തകരുടെ ചോദ്യത്തിന് മറുപടിയായി ശ്രീ വി. മുരളീധരൻ വ്യക്തമാക്കി.

ബിനോയ് വിശ്വം

രാജ്യസഭാ സീറ്റിന്റെ കാര്യത്തിൽ വിട്ടു വീഴ്ചയില്ലെന്ന് സിപിഐ സംസ്ഥാന സെക്രട്ടറി ബിനോയ് വിശ്വം വ്യക്തമാക്കി. സീറ്റ് ഒരു കാരണവശാലും വിട്ടു കൊടുക്കില്ലെന്നും അദ്ദേഹം തിരുവനന്തപുരത്ത് മാധ്യമങ്ങളോട് പറഞ്ഞു. സിപിഐക്ക് അർഹമായ സീറ്റാണിതെന്നും ശ്രീ ബിനോയ് വിശ്വം വ്യക്തമാക്കി.

ഹെഡ്ലൈൻ-3

റാമോജി റാവു

ഈനാട് ഗ്രൂപ്പ് സ്ഥാപകനും വ്യവസായിയുമായ റാമോജി റാവു അന്തരിച്ചു. 87 വയസ്സായിരുന്നു. ഇന്ന് പുലർച്ചെ ഹൈദരാബാദിൽ സ്വകാര്യ ആശുപത്രിയിൽ ചികിത്സയിലിരിക്കെയാണ് അന്ത്യം. ദീർഘനാളായി അസുഖബാധിതനായിരുന്നു. ലോകത്തിലെ തന്നെ ഏറ്റവും വലിയ ചലച്ചിത്ര സ്റ്റുഡിയോ സമുച്ചയമായ ഹൈദരാബാദിലെ റാമോജി ഫിലിം സിറ്റി സ്ഥാപകനും കൂടിയാണ്. 2016-ൽ രാജ്യം പത്മവിഭൂഷൺ നൽകി ആദരിച്ചിട്ടുണ്ട്. റാമോജി റാവുവിന്റെ വിധോഗത്തിൽ രാഷ്ട്രപതി ദ്രൗപദി മുർമു, നിയുക്ത പ്രധാനമന്ത്രി നരേന്ദ്ര മോദി എന്നിവരുൾപ്പെടെയുള്ള പ്രമുഖർ

അനുശോചനം രേഖപ്പെടുത്തി. ഇന്ത്യയുടെ മാധ്യമ-വിനോദ മേഖലയിലെ സുപ്രധാനിയെയാണ് നഷ്ടമായതെന്ന് രാഷ്ട്രപതി അനുസ്മരിച്ചു. ഇന്ത്യൻ മാധ്യമങ്ങളിൽ വിപ്ലവം സൃഷ്ടിച്ച വ്യക്തിയായിരുന്നു റാവുവെന്ന് ശ്രീ മോദി സമൂഹമാധ്യമത്തിൽ കുറിച്ചു.

അങ്കമാലി - അപകടം

അങ്കമാലിയിൽ ഇന്ന് പുലർച്ചെ വീടിന് തീപിടിച്ച് അച്ഛനും അമ്മയും രണ്ടു കുട്ടികളും അടക്കം നാലുപേർ മരിച്ചു. വ്യാപാരിയായ ബിനീഷ്, ഭാര്യ അനു, എട്ടും അഞ്ചും വയസ്സുള്ള രണ്ട് പെൺകുട്ടികളുമാണ് മരിച്ചത്. അപകട കാരണം വ്യക്തമല്ല.

ഹെഡ്ലൈൻ-4

കാലാവസ്ഥ - കേരളം

സംസ്ഥാനത്ത് ശക്തമായ മഴ തുടരുമെന്ന് കേന്ദ്ര കാലാവസ്ഥ വകുപ്പ്. ഇന്ന് നാല് ജില്ലകളിൽ ഓറഞ്ച് ജാഗ്രത പ്രഖ്യാപിച്ചു. കോഴിക്കോട്, വയനാട്, കണ്ണൂർ, കാസർഗോഡ് ജില്ലകളിലാണ് ഓറഞ്ച് ജാഗ്രത. ആലപ്പുഴ, ഇടുക്കി, എറണാകുളം, തൃശ്ശൂർ, പാലക്കാട്, മലപ്പുറം ജില്ലകളിൽ മഞ്ഞ ജാഗ്രതയുമാണ്. കേരള തീരത്തും തെക്കൻ തമിഴ്നാട് തീരത്തും ഇന്ന് രാത്രി വരെ കള്ളക്കടൽ പ്രതിഭാസത്തിനും ഉയർന്ന തിരമാലയ്ക്കും സാധ്യതയുണ്ട്. കേരള, കർണാടക, ലക്ഷദ്വീപ് തീരങ്ങളിൽ ഈ മാസം 11 വരെ മത്സ്യബന്ധനത്തിന് പോകരുതെന്നും നിർദ്ദേശമുണ്ട്.

ഇലവീഴാപുഞ്ചിറ, ഇല്ലിക്കൽകല്ല്

മഴ തുടരുന്ന സാഹചര്യത്തിൽ ഇന്നും നാളെയും കോട്ടയം ജില്ലയിലെ മലയോരവിനോദസഞ്ചാര കേന്ദ്രങ്ങളായ ഇലവീഴാപുഞ്ചിറ, ഇല്ലിക്കൽകല്ല് എന്നിവിടങ്ങളിലേക്കുള്ള സഞ്ചാരികളുടെ പ്രവേശനം നിരോധിച്ച് ജില്ലാ കളക്ടർ വി. വിഗ്നേശ്വരി ഉത്തരവായി.

അരുവിക്കര

അരുവിക്കര ഡാമിന്റെ ഷട്ടറുകൾ കൂടുതൽ ഉയർത്തിയതിനാൽ സമീപവാസികൾ ജാഗ്രത പുലർത്തണമെന്ന് തിരുവനന്തപുരം ജില്ലാ കളക്ടർ അറിയിച്ചു.

കരിപ്പൂർ വിമാനം

മോശം കാലാവസ്ഥയെത്തുടർന്ന് കരിപ്പൂരിൽ ഇറക്കേണ്ട വിമാനം നെടുമ്പാശേരി വിമാനത്താവളത്തിൽ ഇറക്കി. ദുബായിയിൽ നിന്ന് പുലർച്ചെ കരിപ്പൂരിലേക്ക് എത്തിയ എയർ ഇന്ത്യ എക്സ്പ്രസ് വിമാനമാണ് കൊച്ചിയിലേക്ക് വഴി തിരിച്ചു വിട്ടത്.

ശുചിത്വ സന്ദേശയാത്ര - കണ്ണൂർ ... ഇൻട്രോ

ശുചിത്വ സന്ദേശമുയർത്തി കണ്ണൂർ ജില്ലാ പഞ്ചായത്തിന്റെയും ഹരിത കേരള മിഷനെയും നേതൃത്വത്തിൽ ശുചിത്വ സന്ദേശ യാത്രക്ക് തുടക്കമായി.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ. ശശിധരൻ...

(വോയ്സ്)

സ്വർണ്ണവില

സംസ്ഥാനത്ത് സ്വർണ്ണവിലയിൽ വൻ ഇടിവ്. പവന് ഇന്ന് 1,520 രൂപ കുറഞ്ഞ് 52,560 രൂപയിലെത്തി. ഗ്രാമിന് 190 രൂപ കുറഞ്ഞ് 6,570 രൂപയാണ് ഇന്നത്തെ വില. ചരിത്രത്തിലാദ്യമായാണ് ഒരു ദിവസം സ്വർണ്ണ വില പവന് ഇത്രയും കുറയുന്നത്.

ഹെഡ്ലൈൻ-5

ഫ്രഞ്ച് ഓപ്പൺ

ഫ്രഞ്ച് ഓപ്പൺ ടെന്നീസ് വനിതാ സിംഗിൾസ് ഫൈനൽ ഇന്ന്. ലോക ഒന്നാം നമ്പർ താരം പോളണ്ടിന്റെ ഇഗ സ്പിയാട്രെക്ക് ഇറ്റലിയുടെ ജാസ്റ്റിൻ പൗളിനിയുമായി ഏറ്റുമുട്ടും. ഇന്ത്യൻ സമയം വൈകിട്ട് 6.30 നാണ് മത്സരം. പുരുഷ സെമിയിൽ ഇറ്റാലിയൻ താരത്തെ പരാജയപ്പെടുത്തി സ്റ്റാനിഷ് താരം കാർലോസ് അൽക്കാരസ് ഫൈനലിൽ കടന്നു. ഇതോടെ ഫ്രഞ്ച് ഓപ്പൺ ഫൈനലിലെത്തുന്ന ഏറ്റവും പ്രായം കുറഞ്ഞ സ്റ്റാനിഷ് താരം എന്ന നേട്ടം കാർലോസ് സ്വന്തമാക്കി. പുരുഷ സിംഗിൾസ് ഫൈനൽ നാളെ നടക്കും.

ഹെഡ്ലൈൻ-5എ

ക്രിക്കറ്റ്

ട്വന്റി-20 ലോകകപ്പിലെ ആവേശപ്പോരാട്ടമായ ഇന്ത്യ - പാകിസ്ഥാൻ മൽസരം നാളെ നടക്കും. ന്യൂയോർക്കിൽ ഇന്ത്യൻ സമയം രാത്രി എട്ട് മണിക്ക് മൽസരം നടക്കുന്നത്. അമേരിക്കയോട് അപ്രതീക്ഷിത തോൽവി വഴങ്ങിയ പാകിസ്ഥാനെ സംബന്ധിച്ചിടത്തോളം നാളത്തെ മൽസരം നിർണ്ണായകമാണ്. അയർലൻഡിനെ പരാജയപ്പെടുത്തിയ ഇന്ത്യയ്ക്ക് നാളത്തെ മൽസരം കൂടി ജയിച്ചാൽ രണ്ടാം റൗണ്ടിലേക്ക് സ്ഥാനമുറപ്പിക്കാം. ഇന്ന്

രാവിലെ നടന്ന ആദ്യ മത്സരത്തിൽ ന്യൂസിലാന്റിനെതിരെ അഫ്ഗാനിസ്ഥാൻ 84 റൺസ് ജയം നേടി. രണ്ടാം മത്സരത്തിൽ ശ്രീലങ്കയെ 2 വിക്കറ്റിന് ബംഗ്ലാദേശ് പരാജയപ്പെടുത്തി. രാത്രി 8 ന് നെതർലന്ഡ്സ് - ദക്ഷിണാഫ്രിക്കയെയും 10.30 ന് ഓസ്ട്രേലിയ -ഇംഗ്ലണ്ടിനെയും നേരിടും.

കെ എസ് ഇ ബി

കെ എസ് ഇ ബി ഉപഭോക്താക്കളിൽ നിന്ന് സ്വീകരിച്ചിട്ടുള്ള സെക്യൂരിറ്റി ഡെപ്പോസിറ്റിന് 6.75 ശതമാനം നിരക്കിൽ പലിശ ലഭിക്കും. ഇത് കെഎസ്ഇബിയുടെ എല്ലാ ഉപഭോക്താക്കൾക്കും മെയ് - ജൂൺ - ജൂലൈ മാസങ്ങളിലെ വൈദ്യുത ബില്ലിൽ കുറവ് ചെയ്ത് നൽകും.

ഹജ്ജ്

ഹജ്ജ് തീർത്ഥാടനത്തിനായി കണ്ണൂർ രാജ്യാന്തര വിമാനത്താവളം വഴി ഇതുവരെ 2,165 പേരാണ് യാത്ര ചെയ്തത്. ഇനി മൂന്ന് വിമാനങ്ങൾകൂടി കണ്ണൂരിൽ നിന്ന് ജിദ്ദയിലേക്ക് യാത്ര തിരിക്കും. ഇന്നത്തെ ഹജ്ജ് വിമാനം വൈകിട്ട് 3.40 നാണ് പുറപ്പെടുക.

സിൻഡിക്കറ്റ് തിരഞ്ഞെടുപ്പ്

കാലിക്കറ്റ് സർവകലാശാല സിൻഡിക്കറ്റ് തിരഞ്ഞെടുപ്പ് അല്പസമയത്തിനകം പൂർത്തിയാകും. മന്ത്രി ആർ.ബിന്ദു, കോഴിക്കോട് മേയർ ബീന ഫിലിപ്പ്, വിവിധ മണ്ഡലങ്ങളിൽ നിന്നുള്ള എംഎൽഎമാരടക്കം 100 ലേറെ സെനറ്റ് അംഗങ്ങൾ

വോട്ടു രേഖപ്പെടുത്തി. ഇന്ന് രാത്രിയോടെ ഫലപ്രഖ്യാപനം നടക്കും.

ദേശീയ പാത അതോറിറ്റി

ദേശീയ പാത 66 ലെ മാഹി ബൈപാസിൽപ്പെട്ടു ബാലം, ചോനാട് അണ്ടർപ്പാസുകളിൽ അപകടങ്ങൾ വർദ്ധിച്ചുവരുന്നതിനെക്കുറിച്ച് തികളാഴ്ച സംയുക്ത പരിശോധന നടത്തും. പരിശോധനയ്ക്കായി നാഷണൽ ഹൈവേ അതോറിറ്റി, മോട്ടോർ വാഹന വകുപ്പ്, പൊതുമരാമത്ത് വകുപ്പ്, പൊലീസ് എന്നിവരെ കണ്ണൂർ ജില്ലാ റോഡ് സുരക്ഷ സമിതി യോഗം ചുമതലപ്പെടുത്തിയിരുന്നു.

*

RNU TVPM